

تکبر کا انجام
مع
مسلمان کو حقیر جاننے کی مذمت

19-Oct-2017

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 اَكْصَلُوْةٌ وَ السَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ
 اَكْصَلُوْةٌ وَ السَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ
 نَوَيْتُ سُنَّتَ الْعِتِكَافِ (ترجمہ: میں نے سنتِ اعتکاف کی نیت کی)

بیٹھے بیٹھے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں، کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آب زم زم یا دم کیا ہوا پانی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ تعالیٰ کی رضا ہو۔ "شامی" میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

دُرودِ پاک کی فضیلت

نبی اکرم، نور مجسم صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ تقرب نشان ہے: جس نے مجھ پر ایک بار دُرودِ پاک پڑھا اللہ عَزَّوَجَلَّ اس پر دس (10) رحمتیں نازل فرماتا ہے اور جس نے دس (10) بار دُرودِ پاک پڑھا اللہ عَزَّوَجَلَّ اس پر سو (100) رحمتیں بھیجتا ہے اور جس نے سو (100) بار دُرودِ پاک پڑھا اللہ عَزَّوَجَلَّ اس

پر ہزار (1000) رحمتیں نازل فرماتا ہے اور جس نے ہزار (1000) بار دُرُودِ پاک پڑھا تو میں اور وہ جنت کے دروازے پر ایک ساتھ ہوں گے۔⁽¹⁾

درد و آلام میں تسکین انہیں ملتی ہے
نام ان کا جو مصیبت میں لیا کرتے ہیں

(وسائلِ بخشش، ص ۲۹۳)

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ

میٹھے میٹھے اسلامی بھائیو! حُصُولِ ثَوَابِ كِي خَاطِرِ بَيَانِ سُنَنِ سَے پَہلے اَچھی اَچھی نیتیں کر لیتے ہیں۔ فَرَمَانِ مُصْطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ ”زِيَاةُ الْمُؤْمِنِ خَيْرٌ مِّنْ عَمَلِهِ“ مُسْلِمَانِ كِي نِيَّتِ اُس كے عَمَلِ سَے بَہتر ہے۔⁽²⁾

دو مَدَنِي پھول: (1) بغير اَچھی نِيَّتِ كے كُسي بھي عَمَلِ خَيْرِ كَا ثَوَابِ نَہيں ملتا۔
(2) جتنی اَچھی نیتیں زيادہ، اتنا ثواب بھي زيادہ۔

بَيَانِ سُنَنِ كِي نِيَّتِيں

نگاہیں نیچی كئے خُوب كان لگا كر بَيَانِ سُنُونِ گا۔ ❀ ٹيك لگا كر بيٹھنے كے بجائے عِلْمِ دِينِ كِي تَعْظِيمِ كِي خَاطِرِ جہاں تِك ہو سكا دوزانو بيٹھوں گا۔ ❀ ضَرُورَةً تَأْسَمَتْ سَرَكِ كر دوسرے كيلئے جگہ كُشادہ كروں گا۔ ❀ دَھكَا وَغِيْرَہ لگا تو صَبْرِ كروں گا، گھورنے، جھڑكنے اور اُلجھنے سَے بچوں گا۔ ❀ صَلُّوا عَلَى الْحَبِيبِ، اذْكُرُوا

۱... القول البدیع، الباب الثاني فی ثواب الصلاة... الخ، ص ۲۴۱

۲... معجم كبید، سهل بن سعد الساعدي... الخ، ۱۸۵/۶، حدیث: ۵۹۳۲

اللہ، تُوْبُوْا اِلَى اللّٰهِ و غیرہ سُن کر ثواب کمانے اور صدالگانے والوں کی دل جوئی کیلئے بلند آواز سے جواب دوں گا۔ ﴿بیان کے بعد خود آگے بڑھ کر سَلَام و مُصَافَحَہ اور اِنْفِرَادِی کو شش کروں گا۔

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

میٹھے میٹھے اسلامی بھائیو! یہ دُنیا جس میں ہم سب اپنی زندگی گزار رہے ہیں یہ درحقیقت آخرت کی کھیتی ہے اور زندگی، موت تک پہنچانے والا ایک سفر ہے، لہذا ہمارا ہر اچھا برا عمل آخرت کیلئے ذخیرہ ہو رہا ہے اور ہماری ہر سانس ہمیں موت کے قریب کر رہی ہے۔ سمجھدار (Wise) انسان وہی ہے جو اپنی سانسیں اللہ عَزَّوَجَلَّ کی رضا اور اطاعت و فرمانبرداری میں گزارے، آخرت میں نفع دینے والے اعمال کرے اور نقصان دہ اعمال سے خود کو دُور رکھے۔ یاد رہے! چوری شراب نوشی اور بدنگاہی جیسے ظاہری گناہوں سے بچنے کے ساتھ ساتھ باطنی گناہوں کی معلومات اور ان سے بچنا بھی ضروری ہے۔ باطنی گناہوں سے مراد وہ گناہ ہیں جن کا تعلق دل سے ہوتا ہے مثلاً بغض و عداوت، حسد، ریاکاری اور خود پسندی وغیرہ، ان گناہوں کو پہچانا قدرے مشکل ہے، اس لئے ان سے بچنا بھی دُشوار ہے، انہی باطنی گناہوں میں سے ایک انتہائی خطرناک گناہ ”تکبر (Arrogance)“ بھی ہے، تکبر ایک ایسا مُہلک (یعنی ہلاک کردینے والا) مرض ہے کہ کئی بُرائیوں کو اپنے ساتھ لاتا ہے اور کئی اچھائیوں سے آدمی کو محروم کر دیتا ہے۔ چنانچہ حجۃ الاسلام حضرت سیدنا امام محمد بن محمد غزالی رَحْمَةُ اللّٰهِ تَعَالٰی عَلَیْہِ فرماتے ہیں: تکبر شخص جو کچھ اپنے لئے پسند کرتا ہے، اپنے مسلمان بھائی کیلئے پسند نہیں کر سکتا، ایسا شخص عاجزی پر بھی قادر نہیں ہوتا جو تقویٰ و پرہیزگاری کی جڑ ہے، کینہ بھی نہیں چھوڑ سکتا، اپنی عزت بچانے کیلئے جھوٹ بولتا ہے، اس جھوٹی عزت کی وجہ سے غصہ نہیں چھوڑ سکتا، حسد سے نہیں بچ سکتا، کسی کی خیر خواہی نہیں کر سکتا، دوسروں کی نصیحت قبول کرنے سے محروم رہتا ہے، لوگوں کی غیبت میں مبتلا ہو جاتا ہے الغرض تکبر آدمی اپنا بھرم

رکھنے کیلئے ہر بُرائی کرنے پر مجبور اور ہر اچھے کام کو کرنے سے عاجز ہو جاتا ہے۔^(۱)

لہذا ہمیں چاہئے کہ اللہ عَزَّوَجَلَّ کی رضا کیلئے اپنے اندر عاجزی پیدا کریں اور تکبر جیسی بُری آفت سے اپنے آپ کو کوسوں دُور رکھیں، آج کے اس بیان میں اِنْ شَاءَ اللہ عَزَّوَجَلَّ ہم تکبر کے انجام اور کسی مسلمان کو حقیر جاننے کی مذمت کے بارے میں سنیں گے۔ آئیے سب سے پہلے اس بارے میں ایک حکایت سنتے ہیں کہ ہمارے بزرگانِ دین رَحْمَةُ اللہ تَعَالَى عَلَیْهِمْ اَجْمَعِينَ تکبر کو کس قدر ناپسند کیا کرتے تھے۔ چنانچہ

تکبر سے اعلیٰ حضرت کی ناگواری

خليفة اعلیٰ حضرت مولانا سید ایوب علی رضوی رَحْمَةُ اللہ تَعَالَى عَلَیْہِ کا بیان ہے کہ ایک صاحب جن کا نام مجھے یاد نہیں اعلیٰ حضرت، امامِ اہلسنت، مُجَدِّدِ دین و مِلّت، حضرت علامہ مولانا شاہ امام احمد رضا خان رَحْمَةُ اللہ تَعَالَى عَلَیْہِ کی خدمت میں حاضر ہوا کرتے تھے اور اعلیٰ حضرت رَحْمَةُ اللہ تَعَالَى عَلَیْہِ بھی کبھی کبھی اُن کے یہاں تشریف لے جایا کرتے تھے۔ ایک مرتبہ حضور (اعلیٰ حضرت) ان کے یہاں تشریف فرما تھے کہ ان کے محلے کا ایک بیچارہ غریب مسلمان ٹوٹی ہوئی پُرانی چارپائی پر جو صحن (Courtyard) کے کنارے پڑی تھی، جھجکتے ہوئے بیٹھا ہی تھا کہ صاحبِ خانہ نے نہایت کڑوے تیوروں سے اُس کی طرف دیکھنا شروع کیا یہاں تک کہ وہ ندامت سے سر جھکائے اُٹھ کر چلا گیا۔ اعلیٰ حضرت رَحْمَةُ اللہ تَعَالَى عَلَیْہِ کو صاحبِ خانہ کے اس مغرورانہ انداز سے سخت تکلیف پہنچی مگر کچھ فرمایا نہیں۔ کچھ دنوں بعد وہ آپ کے یہاں آئے۔ اعلیٰ حضرت رَحْمَةُ اللہ تَعَالَى عَلَیْہِ نے اپنی چارپائی پر جگہ دی، وہ بیٹھے ہی تھے کہ اتنے میں کریم بخش نامی بچام (Barber) حضور (اعلیٰ حضرت) کا خط بنانے کیلئے آئے، وہ اس فکر میں تھے کہ کہاں

بیٹھوں؟ اعلیٰ حضرت رَحْمَةُ اللهِ تَعَالَى عَلَيْهِ نے فرمایا: بھائی کریم بخش! کیوں کھڑے ہو؟ مسلمان آپس میں بھائی بھائی ہیں اور اُن صاحب کے برابر میں بیٹھنے کا اشارہ فرمایا، وہ بیٹھ گئے، پھر ان صاحب کے غصے (Anger) کی یہ کیفیت تھی کہ جیسے سانپ بھنکاریں مارتا ہے، وہ فوراً اُٹھ کر چلے گئے، پھر کبھی نہ آئے۔ خلاف معمول جب عرصہ گزر گیا تو اعلیٰ حضرت رَحْمَةُ اللهِ تَعَالَى عَلَيْهِ نے فرمایا: اب فلاں صاحب تشریف نہیں لاتے! پھر خود ہی فرمایا: میں بھی ایسے متکبر مغرور شخص سے ملنا نہیں چاہتا۔⁽¹⁾

تُو نے باطل کو مٹا کر دین کو بخشی جلا
سنّتوں کو پھر جلا یا اے امام احمد رضا

(وسائل بخشش مرم، ۵۲۵)

میٹھے میٹھے اسلامی بھائیو! اس حکایت سے چند مدنی پھول حاصل ہوئے: (1) جس کے دل میں تکبر ہوتا ہے، وہ غریب یا عام لوگوں کو اپنے قریب بیٹھنے کے لائق نہیں سمجھتا (2) غرور و تکبر کے مارے ہوئے شخص پر نصیحت کا اثر انداز ہونا نہایت ہی مشکل ہے اور وہ اپنے تکبر کے سبب بعض اوقات نیک لوگوں کی صحبت سے بھی محروم ہو جاتا ہے۔ جیسا کہ اعلیٰ حضرت رَحْمَةُ اللهِ تَعَالَى عَلَيْهِ نے جب تکبر کرنے والے کے برابر میں ایک بچام (Barber) کو یہ کہہ کر بٹھایا کہ مسلمان آپس میں بھائی بھائی ہیں اور یوں اشارہ متکبر شخص کو تکبر کرنے اور مسلمان کو کمتر سمجھنے سے باز آنے کی نصیحت کرنی چاہی تو وہ شخص نصیحت قبول کرنے کے بجائے وہاں سے اُٹھ کر چلا گیا اور اعلیٰ حضرت رَحْمَةُ اللهِ تَعَالَى عَلَيْهِ جیسے ولی اللہ کی صحبت سے محروم ہو گیا، (3) تکبر کرنا اور کسی مسلمان کو حقارت کی نگاہ سے دیکھنا ہمارے بزرگان دین رَحْمَةُ اللهِ

تَعَالَى عَلَيْهِمْ أَجْمَعِينَ کے نزدیک انتہائی ناپسندیدہ عمل تھا یہی وجہ ہے کہ جب اس مُتکَبِّر شخص نے اعلیٰ حضرت رَحْمَةُ اللهِ تَعَالَى عَلَيْهِ کی بارگاہ میں آنا جانا چھوڑ دیا تو آپ نے ارشاد فرمایا: میں بھی ایسے شخص سے ملنا نہیں چاہتا، (4) اللهُ عَزَّوَجَلَّ کے نیک اور برگزیدہ بندے امیر و غریب، گورے کالے، حرفت (دستکاری) و پیشے (Professions) اور ذات پات کا لحاظ کئے بغیر تمام مسلمانوں سے اُخوت و بھائی چارے کا سلوک کیا کرتے اور ہر مسلمان کو عزت کی نگاہ سے دیکھا کرتے تھے، یہی وجہ ہے کہ اعلیٰ حضرت رَحْمَةُ اللهِ تَعَالَى عَلَيْهِ جیسی عظیم علمی و روحانی شخصیت نے ایک جٹام کو اپنی چارپائی پر بٹھانے میں کوئی عار محسوس نہیں کی۔ اسی طرح کی عاجزی و انکساری سے بھرپور حسن سلوک سے مُتَعَلِّق ایک واقعہ محدثِ اعظم پاکستان رَحْمَةُ اللهِ تَعَالَى عَلَيْهِ کا بھی ہے۔ چنانچہ

دیہاتیوں کو نیچے نہ بیٹھنے دیا

مُحَدِّثِ اعظم پاکستان حضرت علامہ مولانا محمد سردار احمد چشتی قادری رَحْمَةُ اللهِ تَعَالَى عَلَيْهِ کی خدمت میں دو دیہاتی (یعنی گاؤں دیہات کے رہنے والے) ایک مسئلہ پوچھنے کیلئے حاضر ہوئے۔ آپ اس وقت چارپائی پر جلوہ گر تھے، دیہاتیوں نے آپ کے علمی مقام کا پاس کرتے ہوئے زمین پر بیٹھنا چاہا، مگر آپ نے عاجزی کرتے ہوئے اُن دیہاتیوں کو اصرار کر کے نہ صرف چارپائی پر بٹھایا بلکہ اپنی چارپائی کے سرہانے کی طرف بٹھایا۔ حکم کی تعمیل کیلئے انہیں آپ کے برابر بیٹھنا پڑا اور آپ نے ان کے مسئلے کا جواب مرحمت فرمایا۔⁽¹⁾

آپ کے اخلاق تھے، خلقِ عظیمِ مصطفیٰ	کیا مبارک آپ کے کردار تھے شیخ الحدیث
تھے مبلغِ آپ تکریمِ شہِ لولاک کے	واصفِ اصحابِ اور انصار تھے شیخ الحدیث

(حیاتِ محدث اعظم، ص ۲۰۰)

میٹھے میٹھے اسلامی بھائیو! سنا آپ نے کہ اللہ والوں کے اخلاق کس قدر بلند ہوا کرتے تھے کہ وہ اپنے علم و عمل، تقویٰ و پرہیزگاری اور اچھے اوصاف کی وجہ سے اللہ عَزَّوَجَلَّ کی بارگاہ میں مقرب، لوگوں کی نظر میں معزز اور مخلوقِ خدا سے حقیقتاً افضل ہونے کے باوجود بھی خود کو دوسروں سے افضل سمجھنے کے بجائے اللہ عَزَّوَجَلَّ کے لئے عاجزی اختیار کیا کرتے تھے جیسا کہ اعلیٰ حضرت رَحْمَةُ اللّٰهِ تَعَالٰی عَلَيْهِ اور محدثِ اعظم پاکستان رَحْمَةُ اللّٰهِ تَعَالٰی عَلَيْهِ کے بارے میں ہم نے سنا کہ انہوں نے اپنے یہاں آنے والے عام لوگوں کی بھی عزت افزائی فرمائی بلکہ محدثِ اعظم پاکستان رَحْمَةُ اللّٰهِ تَعَالٰی عَلَيْهِ نے تو دیہاتیوں کو اپنی چارپائی کے سرہانے کی طرف بٹھایا، جس میں پانچ کی طرف بٹھانے کے مقابلے میں زیادہ عزت افزائی ہے، یقیناً یہ حضرات جانتے تھے کہ کسی سے افضل ہونے میں اور اپنے آپ کو کسی سے افضل سمجھنے میں بڑا فرق ہے، اللہ عَزَّوَجَلَّ کے فضل و کرم سے مال و منال، حُسن و جمال یا علم و کمال وغیرہ میں کسی سے افضل ہونا بُرا نہیں مگر تکبر کرتے ہوئے اپنے آپ کو کسی مسلمان سے افضل سمجھنا بہت بُرا ہے، لہذا ہمیں بھی چاہئے کہ ان مبارک ہستیوں کے نقشِ قدم پر چلتے ہوئے رضائے الہی عَزَّوَجَلَّ کیلئے عاجزی اختیار کریں اور تکبر سے اجتناب کریں، عاجزی میں دُنیا و آخرت کی بھلائیاں ہی بھلائیاں ہیں اور تکبر میں خسارہ ہی خسارہ ہے۔ حدیثِ پاک میں ہے: جو شخص اللہ عَزَّوَجَلَّ کی رضا کے لئے جس درجے کی عاجزی کرتا ہے اللہ عَزَّوَجَلَّ اُسے اُسی درجے بلند فرمادیتا ہے حتیٰ کہ اسے اعلیٰ عَلَیِّین (سب سے بلند درجے) میں کر دیتا ہے اور جو شخص اللہ عَزَّوَجَلَّ کے مقابلے میں جس درجے کا تکبر کرتا ہے اللہ عَزَّوَجَلَّ

اُسے اُسی درجے گر ادیتا ہے حتیٰ کہ اُسے اَسْفَلُ السَّافِلِین (سب سے نچلے درجے) میں کر دیتا ہے۔⁽¹⁾
 اسی طرح ایک اور حدیثِ پاک میں ہے: جو اپنے مسلمان بھائی کے سامنے عاجزی اختیار کرے گا اللہ
 عَزَّوَجَلَّ اسے بلندی عطا فرمائے گا اور جو اس کے سامنے اپنی بڑائی کا اظہار کرے گا اللہ عَزَّوَجَلَّ اسے رُسوا
 کر دے گا۔⁽²⁾

میٹھے میٹھے اسلامی بھائیو! ان احادیثِ مبارکہ میں خود کو افضل و بہتر سمجھنے والوں کے لئے لمحہ
 فکریہ ہے کہ جو شخص تکبر کی وجہ سے اللہ عَزَّوَجَلَّ کے نزدیک ذلیل و رُسوا ہو، اس کا دُنیاوی عِزّت و وقار یقیناً
 کسی کام کا نہیں کیونکہ حقیقی عِزّت و وقار تو یہی ہے کہ بندہ اللہ عَزَّوَجَلَّ کی رضا کے لئے عاجزی اختیار کرے
 اور اس کی بارگاہ میں معزز و مکرم ہو جائے۔ آئیے! عاجزی اختیار کرنے اور تکبر کی ہلاکت خیزیوں سے بچنے
 کا جذبہ اپنے دل میں پیدا کرنے کیلئے تکبر کی مذمت کے بارے میں 4 فرامینِ خداوندی سنتے ہیں:
 چنانچہ پارہ 14 سُوْرَةُ نَحْل آیت نمبر 23 میں خدائے رحمن کا فرمانِ عبرت نشان ہے:
اِنَّهٗ لَا يُحِبُّ الْمُسْتَكْبِرِيْنَ ﴿١٣﴾
 تَزَجَّعَ كَنزِ الْاِيْمَانِ: بے شک وہ مغروروں کو پسند نہیں فرماتا۔
 پارہ 24 سُوْرَةُ مَوْمِن آیت نمبر 35 میں رَبُّ الْعٰلَمِيْنَ عَزَّوَجَلَّ ارشاد فرماتا ہے:

كَذٰلِكَ يَتَّبِعُ اللّٰهُ عَلٰى كُلِّ قَلْبٍ مُّتَكَبِّرٍ جَبّٰرًا ﴿١٥﴾
 تَزَجَّعَ كَنزِ الْاِيْمَانِ: اللہ یوں ہی مہر کر دیتا ہے متکبر
 سرکش کے سارے دل پر۔

پارہ 24 سُوْرَةُ مَوْمِن آیت نمبر 60 میں خدائے جبار و قہار ارشاد فرماتا ہے:

1... الاحسان بتر تیب صحیح ابن حبان، کتاب الحظرو الاباحۃ، باب التواضع والکبر والعجب، 4/5، حدیث: ۵۶۳۹

2... المعجم الاوسط، باب الف، ۵/۳۹۰، حدیث: ۷۷۱۱

تَرْجَمَهُ كَنُزُ الْاِيْمَانِ : بے شک وہ جو میری عبادت سے اونچے کھنچتے (تکبر کرتے) ہیں عنقریب جہنم میں جائیں گے ذلیل ہو کر۔

اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ دٰخِرِيْنَ ﴿٢٣﴾ (پ ۲۳، المؤمن: ۶۰)

پارہ 9 سُورَةُ اَعْرَافِ آيَتِ نَمْبَرِ 146 مِيں فَرْمَانِ رَبِّ الْعِبَادَةِ هِيَ:

سَاَصْرَفُ عَنْ اِيْتِي الَّذِيْنَ يَتَكَبَّرُوْنَ تَرْجَمَهُ كَنُزُ الْاِيْمَانِ: اور ميں اپني آيتوں سے انہيں فِي الْاَرْضِ بِعَدْرِ الْحَقِّ ط پھير دوں گا جو زمين ميں ناحق اپني بڑائي چاہتے ہيں۔

مفسر قرآن حضرت سيدنا ابن جربج رَحْمَةُ اللهِ تَعَالَى عَلَيْهِ اس آخري آيت کے بارے ميں فرماتے ہيں: اس کا مطلب يہ ہے کہ تکبر کرنے والے نہ قرآني آيات ميں غور و فکر کر سکیں گے نہ ان سے عبرت حاصل کریں گے۔ (1)

میٹھے میٹھے اسلامی بھائیو! سنا آپ نے کہ بندوں کے حق میں تکبر کس قدر ہلاکت خیز خصلت ہے کہ تکبر کرنے والے اللہ عَزَّوَجَلَّ کے نزدیک ناپسندیدہ بندے ہیں، ایسے بد نصیبوں کے دلوں پر اللہ عَزَّوَجَلَّ مہر لگا دیتا ہے، تکبر کرنے والے قرآنی آیات میں غور و فکر کرنے اور ان سے عبرت و نصیحت حاصل کرنے سے محروم ہو جاتے ہیں اور ایسے بد بخت ذلیل و رسوا ہو کر جہنم (Hell) میں جائیں گے۔ اَلْاَمَانُ وَالْحَفِيظُ بد قسمتی سے اس قدر وعیدوں کے باوجود بھی بعض نادان لوگ غرور و تکبر کے نشے میں اس قدر بد مست رہتے ہیں کہ غریبوں، فقیروں، مسکینوں، یتیموں، اسی طرح دینی یا دنیوی اعتبار سے اپنے سے کم مرتبے والوں کی عزت کرنا، انہیں سلام کرنا یا ان کے سلام کا جواب دینا، ان کے ساتھ آپ جناب سے

گفتگو کرنا، ان کے پاس بیٹھنا یا انہیں اپنے ساتھ بٹھانا، ان کے یہاں کسی تقریب میں شرکت کرنا یا انہیں اپنی کسی تقریب میں دعوت دینا، ان سے غلطی سرزد ہو جانے پر عفو و درگزر سے کام لینا، ان کے ساتھ بیٹھ کر کھانا کھانا یا اپنے ساتھ بٹھا کر کھانا، ان کے ساتھ تعلقات (Relations) قائم رکھنا اور ان کے ساتھ اچھا سلوک کرنا وغیرہ اپنی شان کے خلاف سمجھتے ہیں۔ بالفرض کوئی درد مند مسلمان انہیں بُرائی میں مبتلا دیکھ کر نصیحت کر دے یا غلطی سے کسی مسلمان کی زبان سے ان کی شان کے خلاف کوئی بات نکل جائے تو اس بے چارے کی تو شامت ہی آجاتی ہے اور اسے سب کے سامنے کھری کھری سنائی جاتی ہے مثلاً مجھے جانتا نہیں میں کون ہوں؟ تیری ہمت کیسے ہوئی، میرے سامنے اونچی آواز سے بات کرنے کی؟ ذرا اپنی اوقات تو دیکھ! دو ٹکے کا نہیں ہے اور مجھے نصیحت کرنے چلا، دو منٹ میں چھٹی کا دودھ یاد دلاؤں گا، ایک لگا دیا تو دن میں تارے نظر آنے لگیں گے! وغیرہ وغیرہ۔ یاد رکھئے! دولت و وزارت، عہدہ و منصب، صحت و طاقت، ذات پات، رعب و دبدبہ وغیرہ سب عارضی و فانی ہیں لہذا ان چیزوں کے گھمنڈ میں مبتلا ہو کر مسلمانوں کو حقیر سمجھنے والوں کو چاہئے کہ وہ غرور و تکبر کی آفتیں اپنے پیش نظر رکھیں اور عاجزی و انکساری اپناتے ہوئے خلق خدا کی ہمدردی کے جذبات اپنے دل میں پیدا کریں ورنہ یاد رکھیں! اگر تکبر کے سبب جہنم میں جھونک دیا گیا تو خدا کی قسم! جہنم کا عذاب برداشت نہ ہو سکے گا۔ آئیے! غرور و تکبر کی تباہ کاریوں پر مشتمل 4 فرامینِ مُصَطَفٰے سنئے اور اس بُری عادت سے سچی توبہ کیجئے۔ چنانچہ

1. ارشاد فرمایا: بدتر (Worst) ہے، وہ شخص جس نے اپنے آپ کو اچھا سمجھا اور تکبر کیا اور خدائے بزرگ

و برتر کو بھول گیا۔⁽¹⁾

2. ارشاد فرمایا: بے شک جہنم میں ایک مقام ہے جس میں تکبر کرنے والوں کو ڈال کر اوپر سے بند کر دیا جائے گا۔⁽¹⁾
3. ارشاد فرمایا کہ متکبرین کو قیامت کے دن چیونٹیاں (Ants) بنا کر انسانی شکلوں میں اٹھایا جائے گا کہ ہر چھوٹی سے چھوٹی چیز ان پر غالب آجائے گی پھر انہیں جہنم کے ایک قید خانے کی طرف ہانکا جائے گا جسے ”بؤلس“ کہا جاتا ہے، وہاں آگوں کی آگ انہیں اپنی لپیٹ میں لے لے گی (یہی نہیں بلکہ) انہیں طینۃ الخَبَال یعنی جہنمیوں کی پیپ پلائی جائے گی۔⁽²⁾
4. ارشاد فرمایا کہ جس کے دل میں رائی کے دانے جتنا بھی ایمان ہو گا وہ جہنم میں داخل نہ ہو گا اور جس کے دل میں رائی کے دانے جتنا تکبر ہو گا وہ جنت میں داخل نہ ہو گا۔⁽³⁾
- حضرت علامہ علی قاری رَحْمَةُ اللهِ تَعَالَى عَلَيْهِ اس حدیث پاک کے تحت فرماتے ہیں: جنت میں داخل نہ ہونے سے مراد یہ ہے کہ تکبر کے ساتھ کوئی جنت میں داخل نہ ہو گا بلکہ عذاب بھگتنے کے ذریعے یا اللہ تعالیٰ کے عفو و کرم سے تکبر اور ہر بُری خصلت سے پاک و صاف ہو کر جنت میں داخل ہو گا۔⁽⁴⁾
- امیر اہلسنت، بانی دعوتِ اسلامی حضرت علامہ مولانا ابوبلال محمد الیاس قادری دامت برکاتہم العالیہ غلامانِ رسول کو سمجھاتے اور نیکی کی دعوت سے مالا مال مدنی پھول عطا فرماتے ہوئے اپنے مجموعہ کلام "وسائلِ بخشش" میں فرماتے ہیں:

خوب انساں کو کرتی ہے رُسا جب زباں بے لگام ہوتی ہے

1... مساوی الاخلاق للخرائطی، باب ماجاء فی ذم العجب والکبر... الخ، ص ۲۳۲، حدیث: ۵۷۷

2... مسند للامام احمد بن حنبل، مسند عبد اللہ بن عمرو بن العاص، ۲/۵۹۶، حدیث: ۶۲۸۹

3... مسلم، کتاب الایمان، باب تحريم الکبر و بیانہ، ص ۶۱، حدیث: ۲۶۶

4... مرقاة المفاتیح، کتاب الآداب، باب الغضب والکبر، ج ۸، ص ۸۲۸، ۸۲۹

گر تکبر ہو دل میں ذرہ بھر سُن لو جنتِ حرام ہوتی ہے
(وسائلِ بخششِ مُرْتَم، ص 495)

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّدٍ

میٹھے میٹھے اسلامی بھائیو! سنا آپ نے کہ تکبر کس قدر ہلاکت خیز بیماری ہے کہ جس بدنصیب کو یہ بیماری لگ جائے اسے تباہی و بربادی کے دہانے لاکھڑا کرتی اور بالآخر اسے جہنم کا حقدار بنا دیتی ہے، لہذا عافیت اسی میں ہے کہ ہم اپنے کمزور بدن پر ترس کھائیں اور جہنم کی تباہ کاریوں سے اپنے آپ کو ڈرائیں، جب بھی نفس و شیطان کسی مسلمان کو حقیر جاننے اور غرور و تکبر کا مظاہرہ کرنے پر ابھاریں تو انسان کو اپنے ماضی، اپنی اوقات اور اللہ عَزَّوَجَلَّ کی عطاؤں پر غور کرنا چاہئے کہ پہلے میں بھی فُلاں فُلاں نعمت و خوبی سے محروم تھا، میرے رَبِّ عَزَّوَجَلَّ کا مجھ پر فضل ہو اور اُس نے مجھ جیسے بے اوقات کو اپنی نعمتوں اور بے پناہ خوبیوں سے نہال فرمایا مگر ان نعمتوں اور خوبیوں کا شکر کرنے کے بجائے میں اس کی نافرمانی کرتے ہوئے گھمنڈ و تکبر کے گناہ میں مبتلا ہوں، کہیں ایسا نہ ہو کہ میری بے حسی اور ناشکری کے سبب یہ نعمتیں مجھ سے چھن جائیں اور جس کو میں حقیر سمجھ رہا ہوں اسے دے دی جائیں۔ آئیے! اس ضمن میں دو (2) انتہائی فکر انگیز حکایات سنتے ہیں: چنانچہ

اپنی اوقات یاد رکھتا ہوں

ایاز، سلطان محمود غزنوی رَحْمَةُ اللهِ تَعَالَى عَلَيْهِ کا ایک ادنیٰ غلام تھا، پھر ترقی کرتے کرتے اس کا محبوب ترین وزیر بن گیا۔ ایاز کی کامیابیاں حاسدین درباریوں کو ایک آنکھ نہ بھاتی تھیں۔ وہ موقع کی تاک میں رہتے تھے کہ کسی طرح ایاز کو محمود کی نظروں سے گرا دیں۔ آخر کار انہیں ایک موقع مل ہی

گیا۔ ہو ایوں کہ ایاز کا معمول تھا کہ روزانہ مخصوص وقت میں ایک کمرے میں چلا جاتا اور کچھ دیر گزار کر واپس آجاتا۔ درباریوں نے محمود کے کان بھرنا شروع کئے کہ ضرور ایاز نے شاہی خزانے میں خرد برد (یعنی ہیرا پھیری) کر کے مال جمع کر رکھا ہے، جسے دیکھنے کے لئے کمرہ خاص میں جاتا ہے، وہ اس کمرے کو تالا (Lock) لگا کر رکھتا ہے اور کسی اور کو اندر داخل ہونے کی اجازت نہیں دیتا۔ محمود کو اگرچہ ایاز پر مکمل اعتماد تھا مگر درباریوں کو مطمئن کرنے کے لئے ایک وزیر کو کہا کہ اُس کمرے کا تالا توڑ ڈالو، وہاں جو کچھ ملے وہ تمہارا ہے۔ وزیر اور دیگر درباری خوشی خوشی ایاز کے کمرے میں جا گئے۔ مگر یہ کیا! وہاں ایک پُرانے بوسیدہ لباس اور چپلوں کے سوا کچھ تھا ہی نہیں۔ درباریوں کی آنکھیں پھٹی کی پھٹی رہ گئیں۔ محمود نے ایاز سے ان کپڑوں اور چپلوں کے بارے میں دریافت کیا تو اُس نے بتایا کہ یہ میری غلامی کے دور کی یادگار ہیں، جنہیں دیکھ کر میں اپنی اوقات یاد رکھتا ہوں اور خود کو موجودہ عُروج (یعنی ترقی) پر تکبر میں مبتلا نہیں ہونے دیتا۔ یہ سُن کر محمود اپنے وفادار خادم ایاز سے اور زیادہ متاثر نظر آنے لگا اور درباریوں کا منہ کالا ہوا۔⁽¹⁾

دیدے یا رب مجھ کو وفا در نہ چھوٹے مُرشد کا

لب پہ رہے بس یہ ہی صدا پیرا پیرا پیرا میرا

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

سُبْحَانَ اللهِ عَزَّوَجَلَّ سنا آپ نے کہ جو لوگ اپنی اوقات یاد رکھتے ہیں اور منصب و مرتبہ ملنے کے

باد جو اپنے آپ کو بڑا نہیں سمجھتے اور تکبر سے اپنا دامن بچاتے ہیں، اللهُ عَزَّوَجَلَّ اُن کے مقام و مرتبے

میں مزید اضافہ فرمادیتا ہے آئیے! اب ایک ایسے شخص کا دل دہلا دینے والا واقعہ سنئے ہیں، جس سے گھمبڑ و غرور کے سبب نعمتیں سلب کر لی گئیں۔ چنانچہ

فقیر کو دھتکارنے والا فقیر بن گیا

ایک شکستہ حال فقیر نے ایک مالدار (Rich man) شخص کے سامنے دستِ سوال دراز کیا مگر مالدار شخص نے فریاد رسی کرنے کے بجائے اٹھا اس پر زبان سے نیزہ زنی شروع کر دی اور اسے خوب ذلیل کیا، فقیر کا دل خون خون ہو گیا اور جذبات میں ایک آہ بھر کر کہا: تمہارے غصّہ کرنے کی وجہ شاید یہ ہے کہ تمہیں بھیک مانگنے کی ذلت کا احساس نہیں۔ یہ جملہ سن کر مالدار شخص آگ بگولا ہو گیا اور فقیر کو غلام کے ذریعے دھکے دلو کر باہر نکلوادیا۔ خدا کا کرنا یوں ہوا کہ وہ مغرور مالدار کچھ عرصہ بعد قلاش ہو گیا اور محتاجی نے اس کے آنگن میں بسیرہ کر لیا، دوست، رشتے دار اور غلام و دربان سب چھوٹ گئے اور یہ شخص سڑک پر آگیا۔ جس غلام نے فقیر کو اپنے آقا کے حکم سے دھکے دے کر نکالا تھا، اسے ایک نئے مالدار آقا نے خرید لیا۔ یہ آقا بہت نرم دل، فریاد رس اور مہربان تھا، غریبوں، فقیروں کی امداد کرنے سے زیادہ اسے کسی چیز میں خوشی محسوس نہیں ہوتی تھی۔ یہی وجہ تھی کہ ہر وقت اس کے دروازے پر منگتوں اور ضرورت مندوں کا ہجوم (Crowd) لگا رہتا تھا۔ ایک رات کسی فقیر نے اس کے دروازے پر صدالگائی، غلام نے فقیر کی مدد کرنے کی نیت سے جیسے ہی دروازہ کھولا، اس کی چیخ نکل گئی کیونکہ سامنے موجود فقیر کوئی اور نہیں اس کا پڑانا مغرور آقا تھا، اپنے پڑانے آقا کی یہ حالت دیکھ کر غلام آبدیدہ ہو گیا اور اس کی امداد کر کے اپنے موجودہ آقا کے پاس چلا آیا۔ آقا نے جب غلام کو آزر دہ و آبدیدہ دیکھا تو پوچھا: کیا کسی نے تمہیں کوئی تکلیف پہنچائی ہے؟ یہ سن کر غلام نے اپنے پڑانے آقا کا سارا حال اس کے گوش گزار کر دیا، ساری کہانی (Story) سننے کے بعد آقا بولا: میں وہی فقیر ہوں، جسے

اس نے دھکے دلو کر نکلوا دیا تھا اور آج دیکھو کہ وقت کی کایا کیسی پلٹی ہے کہ قدرت نے اسے میرے ہی دروازے پر بھیک مانگنے کے لئے لاکھڑا کیا۔^(۱)

میٹھے میٹھے اسلامی بھائیو! یہ حکایت عقلمندوں کیلئے واقعی زبردست تازیانہ عبرت ہے کہ اگر اللہ عَزَّوَجَلَّ نے مال و دولت، حسن و وجاہت یا کسی بھی اعتبار سے ہمیں دوسروں پر فضیلت عطا فرمائی ہے تو ہمیں گھمنڈ و تکبر میں مبتلا ہو کر دوسروں کو حقیر جاننے ان کا مذاق اڑانے، دُھتکارنے اور انہیں ذلیل کرنے کے بجائے ہوش کے ناخن لینے چاہئیں اور اللہ عَزَّوَجَلَّ کا شکر ادا کرنا چاہئے ورنہ یاد رکھیں اللہ عَزَّوَجَلَّ کی پکڑ بہت سخت ہے۔

فخر و غرور سے تو مولیٰ مجھے بچانا یارب! مجھے بنا دے پیکر تو عاجزی کا
ایمان پہ رب رحمت دیدے تو استقامت دیتا ہوں واسطہ میں تجھ کو ترے نبی کا

(وسائل بخشش مرم، ۱۷۸)

صَلُّوْا عَلَی الْحَبِیْبِ! صَلَّى اللهُ تَعَالَى عَلٰی مُحَمَّدٍ

کتاب ”تکبر“ کا تعارف

میٹھے میٹھے اسلامی بھائیو! تکبر سے نجات اور اس کی دینی و دنیوی ہلاکتوں کی معلومات کیلئے دعوتِ اسلامی کے اشاعتی ادارے مکتبۃ المدینہ کی مطبوعہ 97 صفحات پر مشتمل کتاب ”تکبر“ کا مطالعہ بہت مفید ہے۔ اَلْحَمْدُ لِلّٰہِ عَزَّوَجَلَّ اس کتاب میں تکبر سے بچنے کی فضیلت، تکبر کی اقسام، تکبر کے نقصانات، تکبر کی 19 علامات، تکبر کے مختلف انداز، تکبر پر اُبھارنے والے 8 اسباب، تکبر کا علاج اور اس

کے علاوہ دیگر کئی معلوماتی مدنی پھولوں کو انتہائی آسان سبق آموز انداز میں بیان کیا گیا ہے، لہذا آج ہی اس کتاب کو مکتبۃ المدینہ کے بستے سے ہدیۃ طلب فرمائیے، خود بھی پڑھئے اور دوسروں کو بھی پڑھنے کی ترغیب دلائیے۔ دعوتِ اسلامی کی ویب سائٹ www.dawateislami.net سے اس کتاب کو ریڈ (یعنی پڑھا) بھی جاسکتا ہے، ڈاؤن لوڈ (Download) اور پرنٹ آؤٹ (Print Out) بھی کیا جاسکتا ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! اگر ہم تاریخ کے اوراق کا مطالعہ کریں تو عبرت کے بے شمار نمونے ہمیں نظر آئیں گے مثلاً بہت سے ایسے ظالم و جابر لوگ بھی گزرے جن کا شمار دنیا کے طاقتور افراد میں ہوتا تھا، جن کے پاس نعمتوں کے خزانے موجود تھے، جن کے حکم کی خلاف ورزی کرنا گویا موت کو دعوت دینا تھا، جو زمین پر اکڑا کر چلتے تھے، جن کے ظلم و جبر کے نہ صرف کارنامے سُن کر بلکہ ان کا نام سُن کر ہی لوگ لرز جاتے تھے، جو لوگوں کو جوتی کی نوک پر رکھتے تھے، غرض یہ کہ ان کا غرور و تکبر اپنی انتہا کو پہنچا ہوا تھا، مگر شاید وہ اس بات سے بے پروا تھے کہ ایک دن انہیں بھی مرنا ہے اور اپنی کرنی کا پھل بھگتنا ہے، بالآخر موت نے ان غرور و تکبر کے ماروں کو اپنے شکنجے (Grasp) میں لے کر خاک میں ملا دیا، انہیں بلند و بالا محلات سے اٹھا کر تنگ و تاریک قبر کے گڑھے میں لا پھینکا، ان کا نام ہمیشہ کے لئے صفحہ ہستی سے مٹا دیا اور دوسروں کیلئے نشانِ عبرت بنا دیا۔ آئیے! ایسے ہی ایک مغرور بادشاہ کی موت کی عبرت آموز حکایت سنئے اور نصیحت کے مدنی پھول چُن کر اپنے دل کے مدنی گلستے میں سجانے کی کوشش کیجئے۔ چنانچہ

مغرور بادشاہ کی موت

دعوتِ اسلامی کے اشاعتی ادارے مکتبۃ المدینہ کی کتاب ”عیون الحکایات (حصہ دوم)“ میں ہے:

حضرت سیدنا وہب بن مُنَبِّہ رَضِيَ اللهُ تَعَالَى عَنْهُ فرماتے ہیں: ایک بہت بڑی سلطنت (Kingdom) کے بادشاہ نے ارادہ کیا کہ میں اپنے سارے ملک کا گشت کروں۔ چنانچہ اس نے اپنا بہترین لباس منگوایا لیکن وہ پسند نہ آیا، پھر اس سے عمدہ لباس منگوایا، لیکن پسند نہ آیا۔ بالآخر سینکڑوں لباسوں میں سے اسے اپنی پسند کا جوڑا مل گیا۔ پھر گھوڑے لائے گئے تو ان میں سے کوئی گھوڑا پسند نہ آیا، آخر کار ہزاروں گھوڑوں میں سے اُسے اپنی پسند کا گھوڑا مل گیا۔ اب بادشاہ بڑی شان و شوکت سے لشکر کے ہمراہ سفر پر روانہ ہوا، راستے میں ابلیس لعین نے بہکایا تو غرور و تکبر کی آفت میں مبتلا ہو گیا اور گردن اُکڑائے بڑے شاہانہ انداز میں آگے بڑھنے لگا۔ غرور و تکبر کی وجہ سے لوگوں کی طرف نظر اٹھا کر بھی نہ دیکھتا تھا۔ راستے میں ایک ضعیف و ناتواں شخص بوسیدہ کپڑوں میں نظر آیا، اس نے سلام کیا لیکن بادشاہ نے نہ تو جواب دیا نہ ہی اس کی طرف دیکھا۔ اس نے کہا: اے بادشاہ! مجھے تجھ سے ضروری کام ہے۔ بادشاہ نے اس کی بات سنی اُن سنی کر دی۔ اس نے آگے بڑھ کر گھوڑے کی لگام پکڑ لی۔ بادشاہ (King) نے تلمیلا کر کہا: لگام چھوڑ! تو نے ایسی حرکت کی ہے کہ تجھ سے پہلے کسی نے ایسی جرأت نہیں کی۔ کہا: مجھے تجھ سے بہت ضروری کام ہے۔ بادشاہ نے کہا: ابھی تو ہمارا مہمان بن جا! واپسی پر تیری بات سُن لوں گا۔ کہا: ہرگز نہیں! خدا کی قسم! مجھے ابھی تجھ سے کام ہے۔ بادشاہ نے کہا: بتا! کیا کام ہے؟ کہا: ایک راز کی بات ہے، میں چاہتا ہوں کہ صرف تجھے ہی معلوم ہو، لا! اپنا کان میرے قریب کر۔ بادشاہ نے سر جھکایا تو اس نے کہا: میں مَلِكُ الْمَوْتِ ہوں، تیری رُوح قبض کرنے آیا ہوں۔ یہ سننا تھا کہ بادشاہ مارے دہشت کے تھر

تھرکانپنے لگا، رنگ متغیر ہو گیا، اس نے خوف زدہ لہجے میں کہا: اس وقت مجھے کچھ مہلت دے دو، تاکہ میں جس کام سے نکلا ہوں اسے پورا کر آؤں، پھر تم جو چاہے کرنا۔ مَلِكُ الْمَوْتِ عَلَيْهِ السَّلَامُ نے کہا: اللہ کی قسم! تو اپنی سلطنت کو اب کبھی نہ دیکھ سکے گا۔ بادشاہ نے مَنّتِ سماجت کرتے ہوئے کہا: اچھا! مجھے میرے گھر والوں کے پاس ہی جانے کی مہلت دے دو۔ مَلِكُ الْمَوْتِ عَلَيْهِ السَّلَامُ نے فرمایا: ہرگز نہیں، خدا کی قسم! اب تو کبھی بھی اپنے اہل و عیال (Family) سے نہ مل سکے گا۔ یہ کہہ کر اس کی رُوح قبض کر لی اور اس کا بے جان جسم گھوڑے سے زمین پر آ پڑا۔⁽¹⁾

ہے یہاں سے تجھ کو جانا ایک دن قبر میں ہو گا ٹھکانا ایک دن
منہ خدا کو ہے دکھانا ایک دن اب نہ غفلت میں گنونا ایک دن
ایک دن مرنا ہے آخر موت ہے

کر لے جو کرنا ہے آخر موت ہے

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

12 مدنی کاموں میں سے ایک مدنی کام ”مدنی دورہ“

میٹھے میٹھے اسلامی بھائیو! ہمیں چاہئے کہ ان آیاتِ مبارکہ، احادیثِ کریمہ اور عبرت و نصیحت کے مدنی پھولوں سے مالامال حکایات سے عبرت حاصل کریں اور غرور و تکبر اور اس جیسی دوسری باطنی بیماریوں سے نجات حاصل کرنے کے لئے تبلیغِ قرآن و سنت کی عالمگیر غیر سیاسی تحریکِ دعوتِ اسلامی کے مدنی ماحول سے وابستہ رہیں، جہاں اچھی صحبت حاصل ہونے کے ساتھ ساتھ مدنی تربیت کے بہت سے مواقع بھی میسر آتے رہتے ہیں، اس کے علاوہ 12 مدنی کاموں میں بڑھ چڑھ کر حصہ لیجئے۔ 12

مدنی کاموں میں سے ایک مدنی کام ”مدنی دورہ“ بھی ہے، جس کے ذریعے گھر گھر، دکان دکان لوگوں کو نیکی کی دعوت دی جاتی ہے۔ سنتوں کی تربیت کے لیے سفر کرنے والے مدنی قافلے کے جدول میں تو روزانہ بعد نمازِ عصر ”مدنی دورہ“ کی ترکیب ہوتی ہے، اس کے علاوہ علاقوں، حلقوں میں ہفتہ وار یہ مدنی کام تنظیمی طور پر طے ہے۔ کئی خوش نصیب عاشقانِ رسول ہفتے میں ایک سے زائد بار بھی ”مدنی دورہ“ کرنے کی سعادت حاصل کرتے ہیں، ”مدنی دورہ“ بہت ہی اہم مدنی کام ہے، کیونکہ اس مدنی کام کے ذریعے مسجدیں آباد ہوتی ہیں، ”مدنی دورہ“ نیکی کی دعوت کے فضائل پانے کا بہترین ذریعہ ہے، ”مدنی دورے“ کے ذریعے علمِ دین سیکھنے سکھانے کا موقع ملتا ہے، ”مدنی دورے“ کی برکت سے نفلِ اع تکاف کی سعادت ملتی ہے، ”مدنی دورہ“ مدنی تربیت کا بہترین ذریعہ ہے، ”مدنی دورے“ کی برکت سے ”اسلام“ کی سنت بھی عام ہوتی ہے۔ ”مدنی دورے“ میں نفس کی کاٹ اور تکبیر کا علاج بھی کیا جاسکتا ہے، ”مدنی دورہ“ مدنی قافلے سفر کروانے کی مشین ہے۔ ”مدنی دورہ“ دعوتِ اسلامی کے مدنی کاموں کی ترقی کو نمایاں کرتا ہے۔

اَلْحَمْدُ لِلّٰہِ عَزَّ وَجَلَّ نیکی کی دعوت دینا تو ایسا اہم فریضہ ہے کہ تمام ہی انبیائے کرام عَلَیْہِمُ الصَّلٰوۃُ وَالسَّلَامُ بلکہ خود سیدِ الانبیاء، محبوبِ کبریٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کو بھی اسی مقصد کیلئے دُنیا میں بھیجا گیا چنانچہ علامہ زُر قانی رَحْمَۃُ اللہِ تَعَالٰی عَلَیْہِ شَرَحِ مَوٰہِبِ میں فرماتے ہیں کہ بِالْحُضُوصِ حَجَّ کے زمانے میں حضورِ نبی کریم، رُوْفِ رَّحِیْمِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی عادتِ مُبَارَکہ تھی کہ جب اہل عرب کے دُور دراز سے آنے والے قبائل مکّے میں جمع ہوتے تھے، تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم تمام قبائل (Tribes) میں دُور دراز لوگوں کو اسلام کی دعوت دیتے۔ اسی طرح عرب میں وَقَفَا وَقَفَا بہت سے میلے لگتے تھے، جن میں دُور دراز کے قبائل عرب جمع ہوتے تھے۔ ان میلوں میں بھی آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم

تبلیغ اسلام کے لئے تشریف لے جاتے تھے۔ (شرح المواہب، نکر عرض المصطفیٰ... الخ، ۳/۲، ملخصاً) لہذا ہمیں بھی نیکی کی دعوت عام کرنے کے لئے مدنی دورے کی ترکیب کرتے رہنا چاہئے، اس مدنی کام کی برکت سے کیسے کیسے مدنی انقلاب برپا ہوتے ہیں، آئیے! اس بارے میں بطور ترغیب ایک مدنی بہار سنئے ہیں، چنانچہ

”مدنی دورے“ کی برکت سے مسجد آباد ہو گئی

ایک اسلامی بھائی کے بیان کا خلاصہ ہے، سنتوں کی تربیت کیلئے دعوتِ اسلامی والے عاشقانِ رسول کا 12 دن کا مدنی قافلہ باب المدینہ (کراچی) سے پنجاب کے ایک شہر ”سہواہ“ کی ایک مسجد میں پہنچا۔ دروازے پر تالا تھا، جوں توں چابی حاصل کی، دروازہ کھولا تو ہر چیز مٹی سے اٹی ہوئی تھی، ایسا معلوم ہوتا تھا کہ کافی عرصہ سے مسجد بند پڑی ہے۔ اَلْحَمْدُ لِلّٰہِ عَزَّوَجَلَّ ہم نے مل جُل کر صفائی کی، مدنی دورہ کر کے شہر کے لوگوں کو نیکی کی دعوت پیش کرتے ہوئے اُن سے مسجد میں آنے کی التجاء کی۔ افسوس! ہمارے اخلاص کی کمی کے باعث ایک شخص بھی ساتھ نہ آیا، مگر ہم نے ہمت نہ ہاری، اللہ عَزَّوَجَلَّ کا نام لیکر قریبی کھیل کے میدان (Play ground) میں داخل ہو گئے اور ڈرتے ڈرتے کھیلنے میں مشغول نوجوانوں کی خدمت میں نیکی کی دعوت پیش کی۔ اَلْحَمْدُ لِلّٰہِ عَزَّوَجَلَّ اُن کے دل پسیج گئے، کئی نوجوان ہاتھوں ہاتھ ہمارے ساتھ چل پڑے، مسجد میں آکر ہمارے ساتھ نمازیں پڑھنے اور سنتوں بھرے بیانات سننے کی سعادت حاصل کی، ہماری درخواست پر انہوں نے اس مسجد کو آباد کرنے کی نیت کی۔ یہ منظر دیکھ کر وہاں موجود تقریباً 70 سالہ ایک بزرگ آبدیدہ ہو کر فرمانے لگے، میں تو لوگوں سے مسجد آباد کرنے کے لیے کہتا رہتا تھا مگر میری سننے کون؟ اَلْحَمْدُ لِلّٰہِ عَزَّوَجَلَّ آج عاشقانِ رسول کی آمد

اور مدنی دورے کی برکت سے ہماری مسجد آباد ہو گئی ہے۔

صَلُّوْا عَلَی الْحَبِیْبِ! صَلَّی اللّٰهُ تَعَالٰی عَلٰی مُحَمَّد

میٹھے میٹھے اسلامی بھائیو! اس مدنی بہار سے مدنی دورے کی برکت کے ساتھ ساتھ اس بات کا بھی بخوبی اندازہ لگایا جاسکتا ہے کہ نیکی کی دعوت کو عام کرنے اور مسجد بھر و تحریک میں ہمیں اپنا حصہ ملانے کی کس قدر سخت ضرورت ہے، لہذا آئیے! اس نیکی کے کام میں دعوتِ اسلامی کا ساتھ دینے کے لئے اس مدنی ماحول سے منسلک ہو جائیے بلکہ شیخ طریقت، امیر اہلسنت دَامَتْ بَرَکَاتُہُمُ الْعَالِیَہ سے بیعت ہو کر ان کے دامنِ کرم سے وابستہ ہو جائیے، اولیائے کاملین کی صحبت میں رہنا اور ان سے فیوض و برکات حاصل کرنا یقیناً ایک بہت بڑی نعمت ہے کیونکہ ان کی صحبت میں رہنا بلندیِ درجات اور دنیا و آخرت میں نجات کا باعث ہے، ان کی صحبت کی برکت سے انسان کا ظاہر و باطن سنور جاتا ہے، علم و عمل کا جذبہ ملتا اور اللہ عَزَّوَجَلَّ کی رضا نصیب ہوتی ہے۔ مگر یاد رکھئے! شیطان (Devil) کبھی یہ نہیں چاہتا کہ مسلمان اللہ والوں کے دامنِ کرم سے وابستہ ہو کر فضلِ خداوندی کے حقدار بن جائیں۔ لہذا وہ کسی بھی طرح انہیں اللہ والوں سے دُور کرنے کی کوشش کرتا رہتا ہے بلکہ بسا اوقات اس مقصد کیلئے انہیں غرور و تکبر میں بھی مبتلا کر دیتا ہے۔ یہی وجہ ہے کہ بعض لوگ یہ سمجھ بیٹھتے ہیں کہ ہم تو کامل و اکمل ہو چکے ہیں، اب ہمیں مزید تربیت کی ضرورت نہیں، ہماری معلومات بھی دیگر لوگوں سے زیادہ ہیں، لوگ ہماری تعریفیں کرتے ہیں، ہمیں عقیدت سے سلام کرتے اور آگے پیچھے گھومتے ہیں، اب ہمیں کسی پیر و مرشد کی ضرورت نہیں اور یوں وہ تکبر کا شکار ہو کر مرشدِ کامل کی صحبت اور فیوض و برکات سے محروم ہو جاتے ہیں۔ آئیے! اس ضمن میں ایک عبرت ناک حکایت سنئے ہیں، چنانچہ

جنت غائب ہو گئی

حضرت جنید بَغْدادی رَحْمَةُ اللهِ تَعَالَى عَلَيْهِ كَيْه كے ايك مرید كو يه سُوجھي كہ ميں كامل هو گيا هوں اور اب مجھه پير كى صحت و خدمت ميں رہنے كى كوئى حاجت نهیں رهى بلکہ ميں رهے ليے اكيلا رهنا بهتر هے۔ پس وه گوشه نشين هو گيا اور حضرت جنيد بَغْدادی رَحْمَةُ اللهِ تَعَالَى عَلَيْهِ كى خدمت ميں حاضر هونا چھوڑ ديا۔ ايك رات اس نے ديکھا كہ كچھ لوگ ايك اُونٹ (Camel) لے كر آئے هيں اور اس سے كهہ رهے هيں كہ وه اسے لينے آئے هيں تاكہ وه يه رات جنت ميں گزارے۔ چنانچہ وه لوگ اسے اُونٹ پر سوار كر كے لے گئے يهياں تك كہ ايك ايسى جگه پهنچے جو بهت خوبصورت تھی، وهاں كى هر هر شے سے سُسن چُپكتا تھا، نفيس كھانوں كے ساتھ ساتھ ميٹھے پاني كے چشمے (Springs) بهي رواں تھے۔ وه صبح تك وهاں كے مزے ليتا رها اور جب صبح هوئى تو اس نے خود كو اپنے حُجرے ميں پايا۔ يه سلسله اسي طرح كئى روز تك جارى رها كہ اسے هر رات ايسے دكھائى ديتا كہ فرشته اسے سُوارى پر بٹھا كر جنت كى سير كراتے اور طرح طرح كے ميوے كھلاتے هيں يهياں تك كہ وه تكبُر و غرور كا شكار هو گيا اور يه دعوىٰ كرنے لگا كہ اس كى حالت اس كمال تك پهنچ چكى هے كہ اس كى راتين بهي جنت ميں گزرتى هيں۔ لوگوں نے اس كى خبر حضرت جنيد بَغْدادی رَحْمَةُ اللهِ تَعَالَى عَلَيْهِ كو دى تو آپ اُس كے پاس گئے اور ديکھا كہ وه بڑے ٹھاٹھ سے تكبر ميں اَكڑا بيٹھا هے۔ آپ نے اس سے كيفيت پوچھي تو اس نے بڑے فخر سے اپنے بلند مقام اور جنت كى سير كا ذكر كيا۔ چنانچہ آپ نے فرمايا: آج جب جنت ميں جاؤ تو 3 مرتبه لَاحَوْلَ وَلَا قُوَّةَ إِلَّا بِاللّٰهِ پڑھنا۔ اس نے كهيا: بهت اچھا۔ چنانچہ حسبِ معمول جب وه جنت ميں پهنچا تو ياد آنے پر محض تجربے كے طور پر اس نے 3 بار لَاحَوْلَ وَلَا قُوَّةَ إِلَّا بِاللّٰهِ پڑھا۔ تو اسے لے جانے والے تمام لوگ جيج مار كر بهاگ گئے اور وه كيا ديکھتا هے كہ جنت

فوراً اس کی آنکھوں سے غائب ہو گئی اور وہ نجاست اور کوڑا کرکٹ والی جگہ پر بیٹھا ہوا ہے اور اس کے چاروں طرف مُردار ہڈیاں پڑی ہیں۔ اُسی وقت اُس نے جان لیا کہ یہ ایک شیطانی جال تھا اور میں اس جال میں گرفتار تھا۔ فوراً توبہ کی اور اپنے پیر و مرشد سَيِّدُ الطَّائِفَةِ حضرت سَيِّدُنا جُنَيْدِ بَغْدَادِي رَحْمَةُ اللهِ تَعَالَى عَلَيْهِ کی خدمت میں حاضر ہو گیا۔⁽¹⁾

میٹھے میٹھے اسلامی بھائیو! اس حکایت سے یہ مدنی پھول حاصل ہوئے کہ اگرچہ ہم بہت ہی نیک ہوں، ہر دلعزیز ہوں، لوگ ہمارے آگے پیچھے گھومتے ہوں اور برملا ہم سے اپنی عقیدت (Affection) کا اظہار کرتے ہوں مگر ہمیں چاہئے کہ تمام اولیائے کرام کا ادب و احترام کریں اور ہر گز ہر گز اپنے آپ کو اپنے پیر و مرشد کے مد مقابل کھڑا نہ کریں بلکہ اپنی شہرت و نام وری کے مقابلے میں ان کی صحبت میں حاضری اور ان کی قدم بوسی کو ہی عظیم سعادت سمجھیں، تکبر کی آفت سے اللہ عَزَّ وَجَلَّ کی پناہ طلب کرتے رہیں اور اللہ عَزَّ وَجَلَّ کا شکر ادا کریں کہ جس نے ہمیں دعوتِ اسلامی کا مدنی ماحول اور بانی دعوتِ اسلامی، امیرِ اہلسنت دَامَتْ بَرَکَاتُہُمْ اَلْعَالِیَہ کا دامنِ کرم عطا فرمایا، جن کے ذریعے بہترین اسلامی نقوش پر ہماری تربیت کا سلسلہ جاری رہتا ہے۔

مجھ ناتواں پہ کر دو مُرشدِ کرمِ خدارا دے دو مجھے سہارا دے دو مجھے سہارا
شدت کی بے بسی ہے سخت آفتوں نے گھیرا کر دو کرمِ خدارا دے دو مجھے سہارا

(عطاری ہوں عطاری، ۴۹)

صَلُّوْا عَلَی الْحَبِیْبِ! صَلَّی اللهُ تَعَالَى عَلَی مُحَمَّدٍ

مجلس حجاز اینڈ وکلاء (Judges And Wokala)

میٹھے میٹھے اسلامی بھائیو! اَلْحَمْدُ لِلّٰہِ عَزَّوَجَلَّ تبلیغِ قرآن و سُنَّتِ کی عالمگیر غیر سیاسی تحریک و دعوتِ اسلامی جہاں کم و بیش 104 شعبہ جات میں دینِ اسلام کا مدنی پیغام عام کر رہی ہے، وہیں ”وکالت“ (Advocacy) سے نسلکِ افراد کی اصلاح کے لیے ”مجلس حجاز اینڈ وکلاء“ کے ذریعے انہیں دعوتِ اسلامی کے مدنی ماحول سے وابستہ کرتے ہوئے، اس مدنی مقصد ”مجھے اپنی اور ساری دُنیا کے لوگوں کی اصلاح کی کوشش کرنی ہے۔ اِنْ شَاءَ اللّٰہُ عَزَّوَجَلَّ“ کے مطابق زندگی گزارنے اور فکرِ آخرت کا مدنی ذہن دینے میں مصروفِ عمل ہے۔ اس شعبے کے عاشقانِ رسول کے گھروں، دفاتر، بار ایسوسی ایشن وغیرہ میں وقتاً فوقتاً ”مدنی حلقوں“ کا سلسلہ ہوتا رہتا ہے، اس شعبے کے عاشقانِ رسول ہفتہ وار اجتماع و مدنی مذاکرے میں بھی شرکت کی سعادت حاصل کرتے ہیں۔ مجلس مدرسۃ المدینۃ بالغان کی کوشش سے اس شعبے سے وابستہ افراد کو بھی ”تعلیم قرآن“ کی روشنی سے منور کرنے کے لیے مدرسۃ المدینۃ بالغان کی ترکیب ہوتی ہے، جس میں قرآنِ کریم کی تعلیم فی سبیل اللہ دی جاتی ہے۔ اللہ تعالیٰ مجلس حجاز اینڈ وکلاء کو مزید ترقیاں نصیب فرمائے۔ اٰمِیْنُ بِجَاہِ النَّبِیِّ الْاَمِیْنِ صَلَّى اللّٰہُ تَعَالٰی عَلَیْہِ وَاٰلِہٖ وَسَلَّمَ

مقبول جہاں بھر میں ہو دعوتِ اسلامی

صدقہ تجھے اے رَبِّ غَفَّار مدینے کا

اٰمِیْن

صَلُّوْا عَلَی الْحَبِیْبِ! صَلَّى اللّٰہُ تَعَالٰی عَلَیْ مُحَمَّدٍ

میٹھے میٹھے اسلامی بھائیو! ہم نے تکبر کی تباہ کاریوں سے متعلق سنا کہ یہ دنیا و آخرت میں نقصان

کا سبب ہے، لہذا ہمیں اس سے چھٹکارا پانے کی سخت ضرورت ہے اور جس طرح جسمانی بیماری کے علاج کیلئے ہم مختلف تدابیر اختیار کرتے ہیں اسی طرح بلکہ اس سے بھی زیادہ تکبر جیسی باطنی و روحانی بیماری کے علاج کی فکر کرتے ہوئے اس کیلئے بھی عملی اقدامات کرنے چاہئیں۔

آئیے! تکبر سے نجات پانے کیلئے چند مدنی پھول سننے اور عمل کی کوشش کیجئے۔ چنانچہ

تکبر سے نجات پانے کے چند مدنی پھول

❁ تکبر سے نجات پانے کے لئے اس طرح ”فکرِ مدینہ“ (یعنی اپنا محاسبہ) کیجئے کہ کل جب حشر برپا ہو گا اور ہر ایک اپنے کئے کا حساب دے گا تو مجھے بھی اپنے ربِّ عَزَّوَجَلَّ کی بارگاہ میں اپنے اعمال کا حساب دینا پڑے گا، اگر تکبر کی وجہ سے میرا ربِّ عَزَّوَجَلَّ مجھ سے ناراض ہو گیا اور مجھے جہنم میں جھونک دیا گیا تو جہنم کا ہولناک عذاب کیسے برداشت کر پاؤں گا؟ اس طرح اپنا محاسبہ (Self accountability) کرنے سے ان شاء اللہ عَزَّوَجَلَّ تکبر سے بچنے میں کافی مدد ملے گی۔

❁ تکبر اور دیگر بُرائیوں سے نجات کیلئے دُعا کا سہارا لیجئے کہ دُعا مومن کا ہتھیار ہے۔ لہذا دُعا کیجئے کہ یا اللہ عَزَّوَجَلَّ! میں نیک بننا چاہتا ہوں، تکبر اور دوسری تمام بُرائیوں سے جان چھڑانا چاہتا ہوں، مگر نفس و شیطان نے مجھے دبار کھا ہے، تُو ان کے مقابلے میں مجھے کامیابی عطا فرما، مجھے نیک بنا دے، عاجزی کا پیکر بنا دے۔

گناہگار ہوں میں لائقِ جہنم ہوں
 رہائی مجھ کو ملے کاش! نفس و شیطان سے
 ترے حبیب کا دیتا ہوں واسطہ یارب
 گناہ بے عدد اور جُرم بھی ہیں لا تعداد
 مُعاف کر دے نہ سہ پاؤں گا سزا یارب
 حقیقی توبہ کا کر دے شرفِ عطا یارب

(وسائل بخشش مرمم، ۷۸)

صَلُّوا عَلَی الْحَبِیْبِ! صَلَّی اللهُ تَعَالَى عَلٰی مُحَمَّدٍ

تکبر سے بچنے کیلئے اپنے عیوب پر نظر رکھنا بہت مفید ہے اور اپنی عادات و اطوار کو تقویٰ سے زینت دینا عیوب و نقائص کی پہچان کے لئے بہت معاون ہے۔ تکبر کا ایک علاج یہ بھی ہے کہ جب تکبر میں مبتلا ہونے کا اندیشہ ہو تو بندہ اُس کے نقصانات و عذابات پر خوب غور کرے تاکہ اس کے اندر اس ہلاکت خیز عمل یعنی تکبر سے بچنے کا جذبہ پیدا ہو۔ تکبر سے نجات پانے کے لئے عاجزی اختیار کرنا اور مسکینوں کے ساتھ بیٹھنا بے حد مفید ہے، عاجزی تکبر کی ضد ہے، عاجزی سے لبریز دل میں تکبر کیلئے کوئی گنجائش نہیں۔ جیسا کہ حدیث پاک میں ہے: تواضع (یعنی عاجزی) اختیار کرو اور مسکینوں کے ساتھ بیٹھا کرو اللہ عَزَّوَجَلَّ کے بڑے مرتبے والے بندے بن جاؤ گے اور تکبر سے بھی بری ہو جاؤ گے۔^(۱)

تکبر سے نجات کیلئے ہر مسلمان سے سلام کیجئے بلکہ سلام میں پہل کیجئے خواہ وہ امیر ہو یا غریب، بڑا ہو یا چھوٹا۔ ہمارے مدنی آقا صَلَّی اللهُ تَعَالَى عَلَیْهِ وَاٰلِهٖ وَسَلَّمَ تو بچوں کو بھی سلام میں پہل فرمایا کرتے تھے۔ حضرت سیدنا انس رَضِيَ اللهُ تَعَالَى عَنْهُ چند لڑکوں کے پاس سے گزرے تو اُن کو سلام کیا، پھر فرمایا: رسولُ اللہ صَلَّی اللهُ تَعَالَى عَلَیْهِ وَاٰلِهٖ وَسَلَّمَ بھی اسی طرح کیا کرتے تھے۔^(۲) تکبر سے نجات پانے کیلئے اپنے کام اپنے ہاتھ سے کرنے کی کوشش کیجئے اور اپنا سامان خود اٹھائیے۔ حدیث پاک میں ہے: جس نے اپنا سامان خود اٹھا لیا وہ تکبر سے آزاد ہو گیا۔^(۳) اسی طرح صدقہ و خیرات کرتے رہنا بھی دل میں مسلمانوں کی

۱... کنز العمال، کتاب الاخلاق، قسم الاقوال، جزء ۲، ۱/۲۹، حدیث: ۵۷۲۲

۲... بخاری، کتاب الاستئذان، باب تسلیم علی الصبیان، ۱۷۰/۳، حدیث: ۲۲۳۷

۳... شعب الایمان، باب فی حسن الخلق، فصل فی التواضع، ۲۹۲/۶، حدیث: ۸۲۰۱

ہمدردی پیدا کرنے اور تکبر سے بچنے کا ذریعہ ہے۔ فرمانِ مُضطَفّٰی ہے: مسلمان کا صدقہ عمر میں زیادتی کا سبب ہے اور بُری موت سے بچاتا ہے اور اللہ عَزَّوَجَلَّ اس کی وجہ سے تکبر و فقر اور فخر کو دُور فرما دیتا ہے۔⁽¹⁾ تکبر سے نجات پانے کا ایک طریقہ یہ بھی ہے کہ جب کسی سے اختلافِ رائے ہو، پھر آپ پر ظاہر ہو جائے کہ وہ حق پر ہے تو ضد کرنے کے بجائے سر تسلیم خم کر لیجئے۔ پھر اس کے سامنے اس بات کا اعتراف کرتے ہوئے بیانِ حق پر اس کی تعریف بھی کیجئے کہ آپ دُرست فرما رہے ہیں اللہ تعالیٰ آپ کو جزائے خیر عطا فرمائے۔ اعترافِ حق کا یہ اقرار اگرچہ نفس پر بہت ہی گراں ہے، مگر مسلسل ایسا کرتے رہنے سے حق کا اعتراف کرنا ہماری عادت بن جائے گی اور اس کی برکت سے تکبر سے بھی جان چھوٹی چل جائے گی۔

تکبر سے نجات پانے کیلئے اپنے رُفقاء کے ساتھ ہوں یا کسی محفل میں کبھی بھی دل میں اس خواہش کو جگہ نہ دیجئے کہ مجھے نمایاں حیثیت دی جائے، اُونچی جگہ بٹھایا جائے، میری آؤ بھگت کی جائے۔ ہاں! کسی نے از خود آپ کو نمایاں جگہ پر بیٹھنے کی درخواست کی تو قبول کرنے میں حرج نہیں۔

امیر المؤمنین حضرت سیدنا مولیٰ علی المرتضیٰ کَہَمَ اللہُ تَعَالٰی وَجْہَهُ الْکَرِیْمُ کہیں تشریف فرما ہوئے صاحبِ خانہ نے حضرت کیلئے مسند حاضر کی، آپ اس پر رونق افروز ہوئے اور فرمایا: کوئی گدھا ہی عزت کی بات قبول نہ کرے گا۔⁽²⁾ تکبر سے نجات پانے کے لئے دوسروں کو بلا وجہ اپنے پاس بلانے کے بجائے نفس کے تکبر کو توڑنے کیلئے حتیٰ الامکان خود چل کر ملاقات کرنے جائیے۔ تکبر سے نجات پانے کیلئے غریبوں کی دعوت بھی قبول کیجئے۔ صرف امیروں سے تعلقات بڑھانے اور ان

...1 مجمع الزوائد، کتاب الزکاة، باب فضل الصدقة، ۲۸۴/۳، حدیث: ۴۶۰۹

...2 فتاویٰ رضویہ، ۲۳/۷۲۰

کے ہاں دعوتوں پر جانے کے عادی نہ بنئے بلکہ اپنے شناساؤں (یعنی جاننے والوں) میں غریبوں کو بھی شامل کیجئے اور جب وہ آپ کو دعوت دیں تو قبول کیجئے۔ ❀ تکبر سے نجات پانے کی غرض سے لباس میں سادگی اختیار کیجئے۔ صدر الشریعہ، بدر النظریقہ حضرت علامہ مولانا مفتی محمد امجد علی اعظمی رَحْمَةُ اللهِ تَعَالَى عَلَيْهِ لکھتے ہیں: تکبر کے طور پر جو لباس ہو، وہ ممنوع ہے، تکبر ہے یا نہیں؟ اس کی شناخت (Identify) یوں کرے کہ ان کپڑوں کے پہننے سے پہلے اپنی جو حالت پاتا تھا، اگر پہننے کے بعد بھی وہی حالت ہے تو معلوم ہوا کہ ان کپڑوں سے تکبر پیدا نہیں ہوا۔ اگر وہ حالت اب باقی نہیں رہی تو تکبر آگیا۔ لہذا ایسے کپڑے سے بچئے کہ تکبر بہت بُری صفت ہے۔^(۱)

میٹھے میٹھے اسلامی بھائیو! ہم نے تکبر کا انجام اور مسلمانوں کو حقیر جاننے کی مذمت کے بارے میں سنا کہ تکبر کرنے والا شخص بہت سی برائیوں اور آخروی آفتوں میں مبتلا ہو جاتا ہے۔

❀ تکبر کرنے والا جو اپنے لئے پسند کرتا ہے وہ دوسروں کیلئے پسند نہیں کرتا۔

❀ تکبر کرنے والا عاجزی جیسی عظیم خوبی سے محروم ہو جاتا ہے۔

❀ مسلمانوں سے بغض و کینے کی بدترین خصلت اس کے دل میں اپنی جڑیں مضبوط کر لیتی ہے۔

❀ تکبر اسے اپنی جھوٹی عزت بچانے کیلئے جھوٹ پر اکساتا ہے۔

❀ تکبر کرنے والا غصے سے نہیں بچ پاتا۔

❀ تکبر کرنے والے کے دل میں مسلمانوں کی خیر خواہی کا جذبہ نہیں ہوتا۔

❀ تکبر کرنے والا بد نصیب نصیحت (Advice) قبول کرنا گوارا نہیں کرتا۔

❀ تکبر کی عادت اُسے نیک کاموں سے دُور اور بُرے کاموں پر مجبور کر دیتی ہے۔

✽ تکبر کرنے والا نیک لوگوں بلکہ بزرگوں تک کی صحبت سے اپنے آپ کو دُور کر لیتا ہے۔
 ✽ تکبر کرنے والے کی بڑی بد نصیبی یہ ہے کہ تکبر کی وجہ سے اللہ عَزَّوَجَلَّ اُسے پسند نہیں فرماتا۔
 لہذا ہمیں چاہئے کہ تکبر سے بچنے کے جو علاج ہم نے سُنے، ان کے مطابق اپنے آپ کو اس آفت سے بچانے اور عاجزی اپنانے کی کوشش کریں اور یہ بات پیش نظر رکھیں کہ حدیث پاک کی روشنی میں رائی کے دانے کے برابر بھی تکبر کل قیامت کے دن جنت میں داخلے سے رُکاوٹ بن جائے گا۔

اللہ عَزَّوَجَلَّ اپنے مدنی حبیب صَلَّى اللهُ تَعَالَى عَلَيْهِ وَاٰلِهٖ وَسَلَّمَ کے طفیل ہم سب کو غرور و تکبر کی آفت سے محفوظ فرمائے اور عاجزی و انکساری کا پیکر بنائے اور مرتے دم تک دعوتِ اسلامی کے مدنی ماحول سے وابستگی عطا فرمائے اور ایمان و عافیت کے ساتھ مدینے میں شہادت کی موت عطا فرمائے۔ اِمِيْن بِجَاہِ النَّبِيِّ الْاَمِيْن صَلَّى اللهُ تَعَالَى عَلَيْهِ وَاٰلِهٖ وَسَلَّمَ

میٹھے میٹھے اسلامی بھائیو! بیان کو اختتام کی طرف لاتے ہوئے سنت کی فضیلت اور چند سُنتیں
 اور آداب بیان کرنے کی سعادت حاصل کرتا ہوں۔ مُصْطَفٰی جَانِ رَحْمَتِ، شَمْعِ بَزْمِ هِدَايَةِ صَلَّى اللهُ تَعَالَى عَلَيْهِ وَاٰلِهٖ وَسَلَّمَ کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔⁽¹⁾

سینہ تری سنت کا مدینہ بنے آقا
 جنت میں پڑوسی مجھے تم اپنا بنانا

سلام کرنے کے مدنی پھول

میٹھے میٹھے اسلامی بھائیو! آئیے سلام سے متعلق چند مدنی پھول سنئے ❀ مسلمان سے ملاقات کرتے وقت اُسے سلام کرنا سنت ہے ❀ مکتبۃ المدینہ کی مطبوعہ بہارِ شریعت حصہ 16 صفحہ 102 پر لکھے ہوئے جُزیئے کا خلاصہ ہے: سلام کرتے وقت دل میں یہ نیت ہو کہ جس کو سلام کرنے لگا ہوں اس کا مال اور عزت و آبرو سب کچھ میری حفاظت میں ہے اور میں ان میں سے کسی چیز میں دخل اندازی کرنا حرام جانتا ہوں ❀ دن میں کتنی ہی بار ملاقات ہو، ایک کمرہ سے دوسرے کمرے میں بار بار آنا جانا ہو وہاں موجود مسلمانوں کو سلام کرنا کارِ ثواب ہے ❀ سلام میں پہل کرنا سنت ہے ❀ سلام میں پہل کرنے والا اللہ عَزَّوَجَلَّ کا مقرب ہے ❀ سلام میں پہل کرنے والا تکبر سے بھی بری ہے۔ جیسا کہ سنی مدنی آقا، میٹھے میٹھے مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ باصفا ہے: پہلے سلام کہنے والا تکبر سے بری ہے۔⁽¹⁾ ❀ جواب میں وَعَلَيْكُمْ السَّلَامُ وَرَحْمَةُ اللّٰهِ وَبَرَکَاتُہٗ کہہ کر 30 نیکیاں حاصل کی جاسکتی ہیں ❀ سلام کا جواب فوراً اور اتنی آواز سے دینا واجب ہے کہ سلام کرنے والا سُن لے۔

طرح طرح کی ہزاروں سنتیں سیکھنے کے لئے مکتبۃ المدینہ کی مطبوعہ دو کتب ”بہارِ شریعت“ حصہ 16 (312 صفحات) نیز 120 صفحات پر مشتمل کتاب ”سنتیں اور آداب“ ہدیّۃ طلب کیجئے اور بغور اس کا مطالعہ فرمائیے۔ سنتوں کی تربیت کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھرا سفر بھی ہے۔

علم حاصل کرو، جہل زائل کرو پاؤ گے راحتیں، قافلے میں چلو
سنتیں سیکھنے، تین دن کے لیے ہر مہینے چلیں، قافلے میں چلو

صَلُّوْا عَلَی الْحَبِیْب! صَلَّی اللّٰہُ تَعَالَى عَلٰی مُحَمَّد

دعوتِ اسلامی کے ہفتہ وار اجتماع میں پڑھے جانے والے 6 ذرودِ پاک اور 2 دعائیں

﴿1﴾ شبِ جمعہ کا ذرود

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ
الْحَبِيبِ الْعَالِي الْقَدْرِ الْعَظِيمِ الْجَاهِ وَعَلَىٰ آلِهِ وَصَحْبِهِ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس ذرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم اُسے قبر میں اپنے رَحمت بھرے ہاتھوں سے اُتار رہے ہیں۔⁽¹⁾

﴿2﴾ تمام گناہ معاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلِّمْ

حضرت سیدنا انس رَضِيَ اللهُ تَعَالَى عَنْهُ سے روایت ہے کہ تاجدارِ مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: جو شخص یہ ذرودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ معاف کر دیئے جائیں گے۔⁽²⁾

﴿3﴾ رَحمت کے ستر دروازے: صَلَّی اللہُ عَلَی مُحَمَّدٍ

1... افضل الصلوات علی سید السادات، الصلاة السادسة والخمسون، ص ۱۵۱ ملخصًا

2... افضل الصلوات علی سید السادات، الصلاة الحادية عشرة، ص ۶۵

جو یہ دُرود پاک پڑھتا ہے اُس پر رَحمت کے 70 دروازے کھول دیئے جاتے ہیں۔⁽¹⁾

﴿4﴾ چھ لاکھ دُرود شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ وَعَدِّ مَائِ عِلْمِ اللَّهِ صَلَاةً دَائِمَةً لِيَدَّوَامَ مَلِكِ اللَّهِ
حضرت احمد صاوی عَیْبِهِ رَحْمَةُ اللَّهِ الْهَادِي بَعْض بزرگوں سے نقل کرتے ہیں: اِس دُرود شریف کو ایک بار پڑھنے سے چھ لاکھ دُرود شریف پڑھنے کا ثواب حاصل ہوتا ہے۔⁽²⁾

﴿5﴾ قُرْبِ مُصْطَفَى صَلَّى اللَّهُ تَعَالَى عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ
ایک دن ایک شخص آیا تو حضور اَنُور صَلَّى اللَّهُ تَعَالَى عَلَيْهِ وَآلِهِ وَسَلَّمَ نے اُسے اپنے اور صِدِّیقِ اکبر رَضِيَ اللَّهُ تَعَالَى عَنْهُ کے درمیان بٹھالیا۔ اِس سے صحابہ گرام رَضِيَ اللَّهُ تَعَالَى عَنْهُمْ کو تعجب ہوا کہ یہ کون ذی مرتبہ ہے! جب وہ چلا گیا تو سرکار صَلَّى اللَّهُ تَعَالَى عَلَيْهِ وَآلِهِ وَسَلَّمَ نے فرمایا: یہ جب مجھ پر دُرود پاک پڑھتا ہے تو یوں پڑھتا ہے۔⁽³⁾

﴿6﴾ دُرودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ الْبُقْعَةَ الْمُبْقَرَّبَةَ عِنْدَكَ يَوْمَ الْقِيَامَةِ
شافع اُم صَلَّى اللَّهُ تَعَالَى عَلَيْهِ وَآلِهِ وَسَلَّمَ کا فرمانِ مُعْظَم ہے: جو شخص یوں دُرود پاک پڑھے، اُس کے لئے

۱... القول البديع، الباب الثاني، ص ۲۷۷

۲... افضل الصلوات على سيد السادات، الصلاة الثانية والخمسون، ص ۱۳۹

۳... القول البديع، الباب الاول، ص ۱۲۵

میری شفاعت واجب ہو جاتی ہے۔⁽¹⁾

﴿1﴾ ایک ہزار دن کی نیکیاں

جَزَى اللهُ عَنَّا مُحَمَّدًا مَا هُوَ أَهْلُهُ

حضرت سیدنا ابن عباس رَضِيَ اللهُ تَعَالَى عَنْهُمَا سے روایت ہے کہ سرکارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽²⁾

﴿2﴾ گویا شبِ قدر حاصل کر لی

فرمانِ مُصَظَّفِ صَلَّى اللهُ تَعَالَى عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شبِ قدر حاصل کر لی۔⁽³⁾

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ

(خُدائے حلیم و کریم کے سوا کوئی عبادت کے لائق نہیں، اللہ عَزَّ وَجَلَّ پاک ہے جو ساتوں آسمانوں اور عرشِ عظیم کا پروردگار ہے۔)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

(...بفتمہ وار اجتماع کے اعلانات... 29 محرم الحرام 1438ھ 19 اکتوبر 2017)

فیضانِ مدنی مذاکرہ جاری رہے گا، فیضانِ مدنی مذاکرہ جاری رہے گا، فیضانِ مدنی مذاکرہ جاری رہے گا

1... الترغیب والترہیب، کتاب الذکر والدعاء، ۲/۳۹، حدیث: ۳۰

2... مجمع الزوائد، کتاب الادعیۃ، باب فی کیفیت الصلاة... الخ، ۱۰/۲۵۳، حدیث: ۱۷۳۰۵

3... تاریخ ابن عساکر، ۱۵۵/۱۹، حدیث: ۴۴۱۵

بیٹھے بیٹھے اسلامی بھائیو! آج جمعرات ہے، آنے والے ہفتے یعنی 21 اکتوبر کو بھی بعد نمازِ عشاء تقریباً 08:15pm

ہفتہ وار **مدنی مذاکرے** کا آغاز تلاوتِ قرآنِ پاک اور نعتِ رسولِ پاک سے ہو گا اور وقتِ مناسب پر شیخِ طریقت، امیر اہلسنت، بانی دعوتِ اسلامی حضرت علامہ مولانا ابو بلال **محمد الیاس عطار قادری رضوی** دامتہ بركاتہم العالیہ سوالات کے جوابات عنایت فرمائیں گے، **إِنْ شَاءَ اللَّهُ عَزَّوَجَلَّ۔** ”تمام عاشقانِ رسول اپنے ڈویژن و علاقے اور شخصیات کے گھروں میں ہونے والے اجتماعی مدنی مذاکرے میں خود بھی اڈل تا آخر شرکت کی سعادت حاصل کریں اور دوسرے اسلامی بھائیوں کو بھی اس کی دعوت دے کر، ترغیب دلا کر ساتھ لانے کی کوشش فرمائیں۔“

امیر اہلسنت دامت برکاتہم العالیہ کا رسالہ **"شیطان کے بعض ہتھیار"** مکتبہ المدینہ سے شائع ہوا ہے، اس رسالے میں کیا ہے؟ سنئے! ﴿﴾ تعزیت کسے کہتے ہیں؟ ﴿﴾ غربت کے فضائل ﴿﴾ خود کو، ہم شخصیت سمجھنا کیسا؟ ﴿﴾ ریاکاری کا دردناک عذاب ﴿﴾ خود پسندی کی تباہ کاریاں ﴿﴾ اخلاص کی 5 تعریفات ﴿﴾ بدگمانی کی تباہ کاریاں اور اس کے علاوہ مزید معلومات حاصل کرنے کیلئے **"امیر اہلسنت کا رسالہ "شیطان کے بعض ہتھیار"** کا خود بھی مطالعہ کیجئے اور اپنے مرحومین کے ایصالِ ثواب اور نیکی کی دعوت عام کرنے کی نیت سے گھر گھر، دکان دکان یہ رسالہ تقسیم بھی کیجئے۔ جیبی سائز (07) بڑا سائز (15) روپے

الحمد للہ عزوجل! مجلس تراجم کی طرف سے اس رسالے کا (08) زبانوں میں ترجمہ ہو چکا ہے ”جن میں تامل، انگلش اور رومن اردو شامل ہیں۔ یہ رسالہ دعوتِ اسلامی کی ویب سائٹ (www.dawateislami.net) سے ڈاؤن لوڈ اور پرنٹ آؤٹ بھی کیا جاسکتا ہے۔

رسالہ **"تکبر"** اس رسالے کے مطالعے سے آپ جان سکیں گے: ﴿﴾ تکبر کی تعریف؟ ﴿﴾ تکبر کی مثالیں ﴿﴾ تکبر کے نقصانات ﴿﴾ تکبر پر بھرانے والے (8) اسباب اور ان کا علاج۔۔۔۔۔ (30) روپے

رسالہ **"بغض و کینہ"** اس رسالے میں آپ پڑھ سکیں گے: ﴿﴾ مسلمان سے بغض و کینہ رکھنے کا شرعی حکم

کیا ہے؟ ﴿﴾ کینہ رکھنے والوں کو کن نقصانات کا سامنا کرنا پڑ سکتا ہے؟ (25) روپے

آج کے ہفتہ وار اجتماع کے مدنی حلقوں میں "نماز قضا کرنا کیسا؟" کے موضوع پر سیکھنے سکھانے کا سلسلہ ہو گا اور "بیت الخلاء سے باہر آنے کے بعد کی دُعا" یاد کروائی جائے گی۔ "اِنْ شَاءَ اللّٰهُ عَزَّوَجَلَّ"

اختتام پر مدنی انعامات کے رسالے سے فکرِ مدینہ کروائی جائے۔

﴿4﴾... نماز قضا کرنا

ہر مکلف یعنی عاقل و بالغ (مرد و عورت) پر نماز فرضِ عین ہے۔ اس کی فرضیت کا مُنکِر کافر ہے۔⁽¹⁾ یہ ایمان اور اہلسنت و جماعت کے مُطابِق عقائد کی دُرستی کے بعد تمام فرائض میں انتہائی اہم و اَعْظَم فرض ہے۔⁽²⁾

"نماز قضا کرنے" کے متعلق مختلف احکام

(۱): بِلاَعِذْرِ شرعی نماز قضا کر دینا بہت سخت گناہ ہے۔ اس پر فرض ہے کہ اس کی قضا پڑھے اور سچے دل سے توبہ کرے۔ توبہ جب ہی (یعنی اُسی وقت) صحیح ہے کہ قضا پڑھ لے۔⁽³⁾ (۲): جو عقل سلامت ہونے اور قدرت رکھنے کے باوجود جان بوجھ کر نماز یا روزہ چھوڑ دے ہر گز اللہ کا ولی نہیں ہو سکتا۔⁽⁴⁾ (۳): فقہائے کرام رَحِمَهُمُ اللّٰهُ السَّلَامُ فرماتے ہیں: سوتے میں یا بھولے سے نماز قضا ہو گئی تو اس کی قضا پڑھنی فرض ہے البتہ قضا کا گناہ اس پر نہیں مگر بیدار ہونے اور یاد آنے پر اگر وَقْتِ مکر وہ نہ ہو تو اُسی وقت پڑھ لے، تاخیر مکر وہ ہے۔⁽⁵⁾ (۴): جس کے ذمے قضا نمازیں ہوں ان کا جلد سے جلد پڑھنا واجب ہے مگر بال بچوں کی پرورش اور اپنی ضروریات کی فراہمی کے سبب تاخیر جائز ہے لہذا کاروبار بھی کرتا رہے اور فرصت کا جو وقت ملے

1... بہارِ شریعت، حصہ سوم، نماز کا بیان، ۴۴۳/۱.

2... بہارِ شریعت، حصہ سوم، نماز کا بیان، ۴۳۳/۱، بتغییرِ قلیل.

3... بہارِ شریعت، حصہ چہارم، قضا نماز کا بیان، ۷۰۰/۱، ملقطاً.

4... فتاویٰ رضویہ، ۴۰۹/۱۴، ملخصاً.

5... نماز کے احکام، قضا نمازوں کا طریقہ، ص ۳۲۷.

اس میں قضا پڑھتا رہے یہاں تک کہ پوری ہو جائیں۔ (۱) مدنی مشورہ: قضا کی ہوئی نمازیں پڑھنے کا طریقہ اور تفصیلی احکام جاننے کے لئے شیخ طریقت، امیرِ اہلسنت حضرت علامہ ابوبلال محمد الیاس عطار قادری دامت بَرَکَاتُہُمُ الْعَالِیَہ کے رسالے ”قضا نمازوں کا طریقہ“ کا مطالعہ کیجئے۔

آیت مبارکہ

ترجمہ کنزالایمان: تو ان کے بعد ان کی جگہ وہ ناخلف آئے جنہوں نے نمازیں گنوائیں اور اپنی خواہشوں کے پیچھے ہوئے تو عنقریب وہ دوزخ میں غی کا جنگل پائیں گے۔

وَحَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيًّا ﴿۵۹﴾ (پ ۱۶، النساء: ۵۹)

غیٰ جہنم میں ایک وادی ہے جس کی گرمی سے جہنم کی وادیاں بھی پناہ مانگتی ہیں۔ (۲)

حدیث شریف: سرکارِ مدینہ منورہ، سردارِ مکہ مکرمہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے صحابہ کرام عَلَیْہِمُ الرِّضْوَانُ سے فرمایا: آج رات دو شخص (یعنی حضرت جبرائیل عَلَیْہِ السَّلَام اور حضرت میکائیل عَلَیْہِ السَّلَام) میرے پاس آئے اور مجھے اَرْضِ مُقَدَّسَہ میں لے آئے۔ میں نے دیکھا کہ ایک شخص لیٹا ہے اور اس کے سر ہانے ایک شخص پتھر اٹھائے کھڑا ہے اور پتھر سے اُس کا سر کچل رہا ہے، ہر بار کچلنے کے بعد سر پھر ٹھیک ہو جاتا ہے۔ میں نے فرشتوں سے کہا: سُبْحٰنَ اللّٰہِ عَزَّوَجَلَّ! یہ کون ہے؟ انہوں نے عرض کی: آگے تشریف لے چلئے (مزید مناظر دکھانے کے بعد) فرشتوں نے عرض کی کہ پہلا شخص جو آپ صَلَّی اللّٰہُ تَعَالَى عَلَیْہِ وَاٰلِہٖ وَسَلَّم نے دیکھا یہ وہ تھا جس نے قرآن پڑھا پھر اس کو چھوڑ دیا تھا اور فرض نمازوں کے وقت سو جاتا تھا۔ (۳)

نماز قضا ہونے کے ۱۴ اسباب

- 1... بہارِ شریعت، حصہ چہارم، قضا نماز کا بیان، ۱/۷۰۶۔
- 2... خزائن العرفان، پ ۱۶، مریم، تحت الآیة: ۵۹، ص ۵۷۸۔
- 3... بخاری، کتاب التعییر، باب تعییر الرویاء بعد صلاة الصبح، ص ۱۷۱۴، حدیث: ۷۰۴۷، ملخصاً۔

(۱): بے نمازیوں کی صحبت (۲): سستی و کاہلی (۳): مال جمع کرنے کی حرص کہ ایسے لوگ کاروبار وغیرہ میں مشغولیت کے سبب نماز پڑھنے میں کوتاہی کرتے ہیں۔ (۴): لہو و لعب (کھیل کود) اور فضول کاموں میں کثرت سے مشغولیت کہ فضولیات میں پڑے آدمی کے دل سے اپنا قیمتی وقت ضائع ہونے کا احساس جاتا رہتا ہے اور وہ انہیں کی فکر میں ہر وقت مدہوش رہتا ہے۔

پابند نماز بننے کے لئے

پابند نماز، نیک پرہیزگار لوگوں کی صحبت اختیار کیجئے اور بُری صحبت ترک کیجئے۔ نماز پڑھنے کے فضائل و برکات اور ترک نماز کی عذابات پڑھئے / سُنئے اور اپنے نازک بدن پر غور کیجئے کہ نماز قضا کرنے کے سبب اگر ان میں سے کوئی عذاب ہم پر مسلط کر دیا گیا تو ہمارا کیا بنے گا۔ یہ بات ذہن میں اچھی طرح بٹھالیجئے کہ جو رزق قسمت میں ہے وہ مل کر رہے گا اور تقدیر سے زیادہ کسی کو کچھ نہیں مل سکتا لہذا مال جمع کرنے کی حرص میں نماز سے غفلت برتنا سراسر خسارہ ہے۔ خود کو فائدہ مند اور ضروری کاموں میں مصروف رکھئے اور غیر ضروری کاموں سے پیچھا چھڑائیے۔

ہفتہ وار اجتماع کے مدنی حلقوں میں یاد کروائی جانے والی دعا

دعوتِ اسلامی کے ہفتہ وار سنتوں بھرے اجتماع کے مدنی حلقوں میں اس بار جدول کے مطابق ”بیعت

الْعَلَا سے باہر آنے کے بعد کی دعا“ یاد کروائی جائے گی، دعا یہ ہے:

اَلْحَمْدُ لِلّٰهِ الَّذِيْ اَذْهَبَ عَنِّيْ الْاَذْيَ وَ عَافَانِيْ

ترجمہ: اللہ تعالیٰ کا شکر ہے جس نے مجھ سے اذیت دُور کی اور مجھے عافیت دی۔^(۱)

صَلُّوْا عَلَي الْحَبِيْبِ! صَلَّى اللهُ تَعَالَى عَلَي مُحَمَّد

1... مصنف ابن ابی شیبہ، کتاب الطہارات، مايقول إذا خرج من المخرج، ۱/۱۲، حدیث: ۴.